



**ព្រះរាជក្រឹត្យ**

**ស្តីពី**

នស/រកត/០២០៥/១៧៣

**ការបង្កើតក្រុមប្រឹក្សាសេដ្ឋកិច្ច សង្គមកិច្ច និងវប្បធម៌**

**យើង**

**ព្រះករុណាព្រះបាទសម្តេចព្រះបរមនាថ នរោត្តម សីហមុនី**

**សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ  
ខេមរាជនា សមូរោភាស គម្ពុជឯករាជរដ្ឋបូរណស័ន្តិ សុភមង្គលា សិរីវិបុលា  
ខេមរាស្រីពិរាស្ត្រ ព្រះចៅក្រុងកម្ពុជាធិបតី**

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែកញ្ញា ឆ្នាំ២០០៨ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែកក្កដា ឆ្នាំ១៩៩៤ ដែលប្រកាសឱ្យ ប្រើច្បាប់ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ នស/រកម/០១៩៦/០៩ ចុះថ្ងៃទី ២៤ ខែមករា ឆ្នាំ១៩៩៦ ដែល ប្រកាសឱ្យប្រើច្បាប់ស្តីពីការបង្កើតទីស្តីការគណៈរដ្ឋមន្ត្រី
- បានទ្រង់យល់សេចក្តីក្រាបបង្គំទូលថ្វាយរបស់សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា ដែលបានទទួលការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គគណៈរដ្ឋមន្ត្រី នាថ្ងៃទី២៣ ខែមករា ឆ្នាំ២០០៥

**ត្រាស់បង្គាប់**

**ជំពូកទី ១**

**បទប្បញ្ញត្តិទូទៅ**

**មាត្រា ១.-**

ត្រូវបានបង្កើត ក្រុមប្រឹក្សាសេដ្ឋកិច្ច សង្គមកិច្ច និងវប្បធម៌ ដែលហៅកាត់ថា **គ.ស.វ.**

ដែលមានភារកិច្ចការនៅអមទីស្តីការគណៈរដ្ឋមន្ត្រី ដើម្បីពិនិត្យតាមដានការវិវត្តនៃស្ថានភាពសេដ្ឋកិច្ច សង្គមកិច្ច និងវប្បធម៌ ក្រុមប្រឹក្សាសេដ្ឋកិច្ច សង្គមកិច្ច និងវប្បធម៌ និងពិនិត្យសេចក្តីព្រាងលិខិតបទដ្ឋានគតិយុត្ត ពាក់ព័ន្ធនឹងវិស័យសេដ្ឋកិច្ច សង្គមកិច្ច និងវប្បធម៌ ហើយលើកយោបល់ជូនរាជរដ្ឋាភិបាល ។



**ជំពូកទី ២**

**មុខងារ និងភារកិច្ច**

**មាត្រា ២.-**

ក.ស.វ. មានមុខងារ និងភារកិច្ច ដូចខាងក្រោម -

- ពិនិត្យតាមដានស្ថានភាពសេដ្ឋកិច្ច សង្គមកិច្ច និងវប្បធម៌ ដែលវិវត្តប្រចាំខែ និងប្រចាំឆ្នាំ ដោយប្រមូល ទិន្នន័យនិងព័ត៌មានពីបណ្តាក្រសួង ស្ថាប័នពាក់ព័ន្ធ ហើយធ្វើការវិភាគនិងរកមូលហេតុ រួចធ្វើ របាយការណ៍ជូនរាជរដ្ឋាភិបាល
- សិក្សាស្រាវជ្រាវលើប្រធានបទដែលជាបញ្ហាប្រឈមសំខាន់ៗពាក់ព័ន្ធនឹងវិស័យសេដ្ឋកិច្ច សង្គមកិច្ច និង វប្បធម៌ ដែលជះឥទ្ធិពលលើការអភិវឌ្ឍប្រទេស និងលើជីវភាពរស់នៅប្រចាំថ្ងៃរបស់ប្រជាពលរដ្ឋ
- ចុះធ្វើអង្កេតស្តីពីប្រធានបទពិសេសដែលរាជរដ្ឋាភិបាលឬទីស្តីការគណៈរដ្ឋមន្ត្រីប្រគល់ជូន
- លើកយោបល់ជូនរាជរដ្ឋាភិបាលលើការវិវឌ្ឍការដោះស្រាយចាំបាច់នានា សម្រាប់ឆ្លើយតបទៅនឹង ស្ថានភាពវិវត្តនិងបញ្ហាប្រឈមក្នុងវិស័យសេដ្ឋកិច្ច សង្គមកិច្ច និងវប្បធម៌
- ធ្វើការព្យាករស្ថានភាពសេដ្ឋកិច្ច សង្គមកិច្ច និងវប្បធម៌ ដែលអាចកើតមានឡើងនាពេលអនាគត រួចផ្តល់យោបល់ជូនរាជរដ្ឋាភិបាល
- ពិនិត្យផ្តល់យោបល់លើសេចក្តីព្រាងលិខិតបទដ្ឋានគតិយុត្ត គោលនយោបាយ ផែនការយុទ្ធសាស្ត្រ ផែនការសកម្មភាព របាយការណ៍ កិច្ចព្រមព្រៀង និងឯកសារផ្សេងៗទៀត ដែលបណ្តាក្រសួងស្ថាប័ន ដាក់ស្នើសុំសេចក្តីសម្រេចពីរាជរដ្ឋាភិបាល
- ចងក្រងទិន្នន័យនិងព័ត៌មានវិស័យសេដ្ឋកិច្ច សង្គមកិច្ច និងវប្បធម៌ រួមទាំងឯកសារលិខិតបទដ្ឋាន គតិយុត្តនានា តាមរយៈប្រព័ន្ធគ្រប់គ្រងព័ត៌មាន
- សហការពិតស្និទ្ធជាមួយក្រសួង ស្ថាប័នរដ្ឋ សង្គមស៊ីវិល ផ្នែកឯកជន អង្គការអន្តរជាតិ និងដៃគូអភិវឌ្ឍ ដើម្បីផ្លាស់ប្តូរបទពិសោធន៍ ទិន្នន័យ និងព័ត៌មាន
- រៀបចំសិក្ខាសាលានិងផ្តល់បទបង្ហាញលើប្រធានបទសំខាន់ៗពាក់ព័ន្ធនឹងវិស័យសេដ្ឋកិច្ច សង្គមកិច្ច និង វប្បធម៌
- បំពេញការងារផ្សេងៗទៀត តាមការប្រគល់ជូនរបស់រាជរដ្ឋាភិបាលឬទីស្តីការគណៈរដ្ឋមន្ត្រី ។



**ជំពូកទី ៣**

**សមាសភាព**

**មាត្រា ៣.-**

ក.ស.ស. មានសមាសភាពដូចតទៅ ÷

- ១. ឥស្សរជនជាន់ខ្ពស់មួយរូប ជាប្រធាន
- ២. ឥស្សរជនមួយចំនួន ជាអនុប្រធាន
- ៣. ឥស្សរជន ឬអ្នកជំនាញមួយចំនួន ជាសមាជិក
- ៤. អ្នកបច្ចេកទេសមួយចំនួនតាមតម្រូវការចាំបាច់ ជាសមាជិកបម្រុង

ប្រធាន អនុប្រធាន សមាជិក និងសមាជិកបម្រុងនៃ ក.ស.ស. ត្រូវតែងតាំងដោយព្រះរាជក្រឹត្យ ។

**មាត្រា ៤.-**

ក.ស.ស. ដឹកនាំដោយប្រធានមានឋានៈស្មើទេសរដ្ឋមន្ត្រីរដ្ឋមន្ត្រី ។

ប្រធាន ក.ស.ស. ជាឥស្សរជនជាន់ខ្ពស់ដែលមានចំណេះវិជ្ជាកម្រិតខ្ពស់សិក្សាឡើងទៅ មានសមត្ថភាព និងមានបទពិសោធន៍ក្នុងនិង/ឬក្រៅប្រទេស លើមុខជំនាញណាមួយ ជាអាទិ៍ខាងសេដ្ឋកិច្ច នយោបាយ រដ្ឋបាលសាធារណៈ ។

ប្រធាន ក.ស.ស. មានអនុប្រធានមួយចំនួនសម្រាប់ជួយការងារ ដែលមានឋានៈស្មើរដ្ឋមន្ត្រី ។

អនុប្រធាន ក.ស.ស. ជាឥស្សរជនដែលត្រូវមានគុណវុឌ្ឍិដូចប្រធាន ក.ស.ស. ដែរ ។

**មាត្រា ៥.-**

សមាជិក ក.ស.ស. ជាអ្នកជំនាញដែលត្រូវមានគុណវុឌ្ឍិដូចខាងក្រោម ÷

- មានចំណេះវិជ្ជាកម្រិតខ្ពស់សិក្សាឡើងទៅ
- មានចំណេះដឹងទូទៅកម្រិតខ្ពស់
- មានបទពិសោធន៍ការងារក្នុងនិង/ឬក្រៅប្រទេស លើមុខជំនាញណាមួយច្បាស់លាស់ ជាអាទិ៍សេដ្ឋកិច្ច ហិរញ្ញវត្ថុ រដ្ឋបាលសាធារណៈ ពាណិជ្ជកម្ម ឧស្សាហកម្ម កសិកម្ម សេវាកម្ម
- មានការយល់ដឹងផ្នែកនយោបាយ ជាពិសេសនយោបាយរបស់រាជរដ្ឋាភិបាល ។

សមាជិក ក.ស.ស. អាចមានឋានៈស្មើរដ្ឋមន្ត្រី រដ្ឋលេខាធិការឬអនុរដ្ឋលេខាធិការ ។



សមាជិកបម្រុង គ.ស.ស. ជាអ្នកបច្ចេកទេសកម្រិតខ្ពស់ពីគ្រប់វិស័យ មានសញ្ញាបត្របណ្ឌិតនិងមានបទពិសោធន៍ជាជំនាញយ៉ាងតិច៣ឆ្នាំ ក្រោយទទួលបានសញ្ញាបត្របណ្ឌិត មានឋានៈស្មើអគ្គនាយក ។

**មាត្រា ៦..**

សមាជិក គ.ស.ស. ចែកចេញជា សមាជិកអចិន្ត្រៃយ៍ និងសមាជិកមិនអចិន្ត្រៃយ៍ ។

សមាជិកអចិន្ត្រៃយ៍ជាសមាជិកដែលបម្រើការងារពេញម៉ោងនៅ គ.ស.ស. ។

សមាជិកមិនអចិន្ត្រៃយ៍ជាសមាជិកដែលបម្រើការងារនៅក្រសួង ស្ថាប័នណាមួយ ហើយបំពេញការងារនៅ គ.ស.ស. បន្ថែមលើមុខងារបច្ចុប្បន្ន ។

**មាត្រា ៧..**

គ.ស.ស. អាចមានអ្នកជំនាញការជាតិនិងអន្តរជាតិមួយចំនួនដែលមានបទពិសោធន៍ជាង៣ឆ្នាំនិងមានបទពិសោធន៍ខ្ពស់ សម្រាប់ជួយការងារជាទីប្រឹក្សាបច្ចេកទេស ។

**ជំពូកទី ៤**

**រចនាសម្ព័ន្ធ**

**មាត្រា ៨..**

គ.ស.ស. មានអគ្គលេខាធិការដ្ឋានមួយជាសេនាធិការសម្រាប់កិច្ចដំណើរការការងារប្រចាំថ្ងៃ ។

**មាត្រា ៩..**

ការរៀបចំនិងការប្រព្រឹត្តទៅរបស់អគ្គលេខាធិការដ្ឋាននៃ គ.ស.ស. ត្រូវកំណត់ដោយអនុក្រឹត្យ ។

**ជំពូកទី ៥**

**កិច្ចដំណើរការការងារ**

**មាត្រា ១០..**

គ.ស.ស. បើកកិច្ចប្រជុំតាមការអញ្ជើញរបស់ប្រធាន គ.ស.ស. ឬតាមសេចក្តីបង្គាប់របស់ទីស្តីការគណៈរដ្ឋមន្ត្រីឬរាជរដ្ឋាភិបាល ។

គ.ស.ស. មានសិទ្ធិអញ្ជើញតំណាងក្រសួងនិងស្ថាប័នពាក់ព័ន្ធ ជាថ្នាក់ដឹកនាំនិងថ្នាក់បច្ចេកទេស ឱ្យមកជួយបម្រើការងារ ដើម្បីជួយបំភ្លឺនិងផ្តល់ព័ត៌មានពិស្តារបន្ថែមតាមការចាំបាច់ ។



**មាត្រា ១១..**

គ្រប់ក្រសួងនិងស្ថាប័នពាក់ព័ន្ធមានភារកិច្ចផ្តល់ឯកសារ ទិន្នន័យ និងព័ត៌មាន ហើយផ្តល់កិច្ចសហការយ៉ាង ជិតស្និទ្ធជូន គ.ស.ស. ដើម្បីបំពេញការងារប្រកបដោយប្រសិទ្ធភាពខ្ពស់ ជូនទីស្តីការគណៈរដ្ឋមន្ត្រីនិងរាជរដ្ឋាភិបាល ។

**មាត្រា ១២..**

គ.ស.ស. ត្រូវមានតំណាងចូលរួមប្រជុំក្នុងសម័យប្រជុំពេញអង្គគណៈរដ្ឋមន្ត្រី កិច្ចប្រជុំអន្តរក្រសួង និង កិច្ចប្រជុំនានាដែលរៀបចំឡើងដោយទីស្តីការគណៈរដ្ឋមន្ត្រីឬដោយក្រសួង ស្ថាប័ននានា ដើម្បីអាចបំពេញមុខងារនិង ភារកិច្ចរបស់ខ្លួន ដូចមានចែងក្នុងមាត្រា២ខាងលើ ប្រកបដោយប្រសិទ្ធភាពខ្ពស់ ។

**មាត្រា ១៣..**

គ.ស.ស. មានសិទ្ធិប្រើប្រាស់ត្រារបស់ទីស្តីការគណៈរដ្ឋមន្ត្រី ក្នុងកិច្ចដំណើរការការងារប្រចាំថ្ងៃរបស់ខ្លួន ។

**ជំពូកទី ៦  
ប្រភពធនធាន**

**មាត្រា ១៤..**

គ.ស.ស. មានប្រភពធនធាន ផ្គត់ផ្គង់ដោយថវិកាជាតិ ជាកញ្ចប់ថវិកាដោយឡែក នៅក្នុងក្របខណ្ឌថវិកា ប្រចាំឆ្នាំរបស់ទីស្តីការគណៈរដ្ឋមន្ត្រី ។

គ.ស.ស. មានសិទ្ធិទទួលនិងគ្រប់គ្រងមូលនិធិដែលបានមកពីប្រភពហិរញ្ញប្បទានសហប្រតិបត្តិការបរទេស និងពីប្រភពផ្សេងទៀត សម្រាប់បំពេញការងាររបស់ខ្លួនឱ្យមានប្រសិទ្ធភាព ។

**ជំពូកទី ៧  
អន្តរប្បញ្ញត្តិ**

**មាត្រា ១៥..**

សមាសភាព រចនាសម្ព័ន្ធ និងមន្ត្រីបម្រើការងារនៅក្រុមសង្កេតការណ៍សេដ្ឋកិច្ច សង្គមកិច្ច និងវប្បធម៌ ត្រូវធ្វើការនៅបម្រើការក្នុងក្រុមប្រឹក្សាសេដ្ឋកិច្ច សង្គមកិច្ច និងវប្បធម៌ ក្រោយពីព្រះរាជក្រឹត្យនេះចូលជាធរមាន ។



**ជំពូកទី ៨**

**អវសានប្បញ្ញត្តិ**

**មាត្រា ១៦..**

អនុក្រឹត្យលេខ៣០ អនក្រ.បក ចុះថ្ងៃទី២៦ ខែកក្កដា ឆ្នាំ២០០៤ ស្តីពីការបង្កើតក្រុមសម្តេចការណ៍សេដ្ឋកិច្ច សង្គមកិច្ច និងវប្បធម៌ និងបទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍ ។

**មាត្រា ១៧..**

សម្តេចអគ្គមហាសេនាបតីតេជោ នាយករដ្ឋមន្ត្រីនៃព្រះរាជាណាចក្រកម្ពុជា ត្រូវអនុវត្តឱ្យបានសម្រេចតាម ព្រះរាជក្រឹត្យនេះ ចាប់ពីថ្ងៃឡាយព្រះហស្តលេខានោះ ។

ធ្វើនៅរាជធានីភ្នំពេញ ថ្ងៃទី ១៧ ខែ កុម្ភៈ ឆ្នាំ២០០៩  
គូបព្រះបរមនាម និងតាមព្រះរាជក្រាស់បង្គាប់

ព.ស. ០៩០២.១៧៦

**ប្រមុខរដ្ឋស្តីទី**  
**ហត្ថលេខា និងព្រះរាជលញ្ឆករ**  
**សម្តេចអគ្គមហាសេនាបតីតេជោ ជា ស៊ីម**

បានយកសេចក្តីក្រាបបង្គំទូលថ្វាយព្រះមហាក្សត្រ  
នៃព្រះរាជាណាចក្រកម្ពុជា សូមឡាយព្រះហស្តលេខា

**នាយករដ្ឋមន្ត្រី**  
**ហត្ថលេខា**

**សម្តេចអគ្គមហាសេនាបតីតេជោ ហ៊ុន សែន**

លេខ : ១៧/៣ ច.ស  
ដើម្បីចម្លងចែក  
រាជធានីភ្នំពេញ ថ្ងៃទី ១៧ ខែ កុម្ភៈ ឆ្នាំ២០០៩  
**អគ្គលេខាធិការរង្វង់រាជធានីភ្នំពេញ**  
**យុន ជិនកេន**